

15 -ാം കേരള നിയമസഭ

14 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 2776

06-10-2025 - ൽ മറുപടിയ്ക്ക്

സഹകരണ മേഖലയെ നവീകരിക്കാനുള്ള നടപടികൾ

ചോദ്യം		ഉത്തരം	
ശ്രീ തോമസ് കെ തോമസ്, ശ്രീ കോപ്പർ കുഞ്ഞുമോൻ		ശ്രീ. വി.എൻ വാസവൻ (ഇറമുഖ - സഹകരണ - ദേവസ്വം വകുപ്പ് മന്ത്രി)	
(എ)	സംസ്ഥാനത്ത് സഹകരണ മേഖലയെ നവീകരിക്കാൻ സ്വീകരിച്ചു വരുന്ന നടപടികൾ എന്തെല്ലാമെന്ന് വ്യക്തമാക്കുമോ;	(എ)	സഹകരണ മേഖലയിലെ നവീകരണത്തിന്റെ ഭാഗമായി സഹകരണ സംഘം നിയമ ഭേദഗതി നടപ്പാക്കി, സഹകരണ മാനുവലിന്റെ നടപടികൾ പൂർത്തിയായി വരുന്നു. കൂടാതെ ചുവടെ ചേർക്കുന്ന പദ്ധതികൾ നവീകരണത്തിന്റെ ഭാഗമായി നടപ്പാക്കുകയുണ്ടായി. 1. പ്രാഥമിക കാർഷിക വായ്പാ സംഘങ്ങളിൽ ഏകീകൃത സോഫ്റ്റ്‌വെയർ സംസ്ഥാനത്തെ സഹകരണ പ്രാഥമിക കാർഷിക വായ്പാ സംഘങ്ങളുടെ അക്കൗണ്ടിംഗ് ആധുനികവൽക്കരിക്കുന്നതിനും, സിസ്റ്റം ശക്തമാക്കുന്നതിനും, ക്രമക്കേടുകൾ തടയുന്നതിനും, സഹകരണമേഖലയിലേക്ക് കൂടുതൽ ജനങ്ങളെ പ്രത്യേകിച്ച് യുവാക്കളെ ആകർഷിക്കുന്നതിനുമായി ഏകീകൃത സോഫ്റ്റ് വെയർ നടപ്പിലാക്കുന്നതിനുള്ള നടപടികൾ സ്വീകരിച്ചുവരുന്നു. 2. <u>Co-operative Inspection Management System(CIMA)</u> സഹകരണ മേഖലയുടെ നവീകരണത്തിനും പുരോഗതി ഉറപ്പാക്കുന്നതിനും സഹകരണ സംഘങ്ങളുടെ പരിശോധനയുടെ കാര്യക്ഷമത വർദ്ധിപ്പിക്കുന്നതിനുമായി സഹകരണ വകുപ്പ് പുതിയൊരു സമഗ്ര ഓൺലൈൻ പരിശോധന സംവിധാനമായ കോ-ഓപ്പറേറ്റീവ് ഇൻസ്പെക്ഷൻ മാനേജ്മെന്റ് ആപ്ലിക്കേഷൻ (CIMA) Version 1.0 വികസിപ്പിച്ചെടുത്തിട്ടുണ്ട്. 275 ഇൻസ്പെക്ടർമാർ മാത്രമുള്ള ഇന്നത്തെ സാഹചര്യത്തിൽ, വകുപ്പിന്റെ കാര്യക്ഷമമായ പ്രവർത്തനങ്ങൾക്ക് ഡിജിറ്റൽവൽക്കരണം അനിവാര്യമാണ്. അതിനായി രൂപപ്പെടുത്തിയെടുത്ത

ഈ പദ്ധതി കേരളത്തിലെ സഹകരണ സംഘങ്ങളിലെ പരിശോധനകൾ ഓട്ടോമേറ്റ് ചെയ്യുന്നതിനുള്ള ഒരു ഡിജിറ്റൽ സംവിധാനമാണ്. തത്സമയ ഡാറ്റാ വിശകലനം, ജിയോ- മാപ്പിംഗ്, ജിയോ-ഫെൻസിംഗ് ഉപയോഗിച്ച് ഇൻസ്പെക്ടർമാരുടെ സാന്നിധ്യം ഉറപ്പാക്കൽ, 100% ഡിജിറ്റൽ രേഖകൾ, വകുപ്പും സഹകരണ സംഘങ്ങളും തമ്മിൽ തടസ്സമില്ലാത്ത ആശയവിനിമയം എന്നിവ CIMA ഉറപ്പാക്കുന്നു. സുതാര്യതയും കൃത്യതയും കാര്യക്ഷമതയും വർദ്ധിപ്പിച്ച് സഹകരണ മേഖലയുടെ ഭരണനിർവഹണം ശക്തിപ്പെടുത്താനും ഈ ഡിജിറ്റൽ സംരംഭം സഹായിക്കുന്നു. 01.03.2025 മുതൽ കേരളത്തിലെ എല്ലാ പ്രാഥമിക കാർഷിക സഹകരണ സംഘങ്ങളിലേയും ആകസ്മിക പരിശോധന CIMA – ആപ്ലിക്കേഷൻ വഴിയാണ് നടന്നുവരുന്നത്.

3. സഹകരണ ഇലക്ഷൻ മാനേജ്മെന്റ് സിസ്റ്റം

സഹകരണ സംഘങ്ങളുടെ ഇലക്ഷൻ നടത്തുന്നതിനുള്ള അപേക്ഷ ഓൺലൈനായി സമർപ്പിച്ച് തുടർനടപടികൾ സ്വീകരിക്കുന്നതിനുള്ള വെബ് ആപ്ലിക്കേഷൻ വികസിപ്പിക്കുകയും നടപ്പിലാക്കുകയും ചെയ്തിട്ടുള്ളതാണ്. ടി വെബ് ആപ്ലിക്കേഷൻ കാലാനുസൃതമായി പരിക്ഷകരിക്കുന്നതിന് നടപടി സ്വീകരിച്ചുവരുന്നു.

4. Co-operative Audit Monitoring & Information System (CAMIS)

സഹകരണ ആഡിറ്റ് സുതാര്യവും കാര്യക്ഷമവുമാക്കുന്നതിനായി ICDMS പ്രോജക്ടിന്റെ ഭാഗമായി സഹകരണ സംഘങ്ങളുടെ ആഡിറ്റുമായി ബന്ധപ്പെട്ട് സഹകരണ ഓഡിറ്റ് മോണിറ്ററിംഗ് & ഇൻഫർമേഷൻ സിസ്റ്റം (CAMIS) എന്ന ഓൺലൈൻ ആപ്ലിക്കേഷൻ തയ്യാറാക്കിയിട്ടുണ്ട്. സഹകരണസംഘം രജിസ്ട്രാറുടെ നിയന്ത്രണത്തിലും, മറ്റ് ഫണ്ട്ഷണൽ രജിസ്ട്രാർമാരുടെ നിയന്ത്രണത്തിലുമുള്ള കേരളത്തിലെ മുഴുവൻ സഹകരണ സംഘങ്ങളുടെയും അടിസ്ഥാന വിവരങ്ങളും, ആഡിറ്റ് സംബന്ധിച്ച വിവരങ്ങളും CAMISയുടെ പൊതുജനങ്ങൾക്ക് ഉൾപ്പെടെ ഓൺലൈനായി www.camis.kerala.gov.in എന്ന പേജിലൂടെ ലഭ്യമാക്കിയിട്ടുണ്ട്.

5. Society Byelaw registration and Amendment system

സഹകരണ സംഘങ്ങളുടെ ബൈലാ രജിസ്ട്രേഷൻ, ബൈലാ ഭേദഗതി തുടങ്ങിയവ കൂടുതൽ സുഗമവും സുതാര്യവും കാര്യക്ഷമവും ആയി നടപ്പിലാക്കാൻ വകുപ്പ് വികസിപ്പിച്ചെടുത്ത സംവിധാനമാണ് വെബ് ICDMS. നിലവിൽ സഹകരണ സംഘങ്ങളുടെ BYELAW REGISTRATION നും BYELAW ഭേദഗതിയും നടപ്പിലാക്കുന്നത് ICDMS സോഫ്റ്റ്‌വെയർ വഴിയാണ്.

ഈ സംവിധാനത്തിന് കൂടുതൽ സമഗ്രത നൽകുന്നതിനായി സബ്-റൂൾ (Sub Rule) അംഗീകാരം കൂടി ഉൾപ്പെടുത്തിക്കൊണ്ട് സംഘം ബൈലാ രജിസ്ട്രേഷൻ, ഭേദഗതി പ്രക്രിയകൾ കൂടുതൽ വേഗത്തിലും ഫലപ്രദമായും നടത്താൻ സഹായിക്കുന്ന വിധത്തിൽ കൂടുതൽ ഉപഭോക്തൃ സൗഹൃദമായി വെബ് ആപ്ലിക്കേഷൻ ഡെവലപ്പ് ചെയ്യുന്നതിന് നടപടി സ്വീകരിച്ചിട്ടുള്ളതാണ്.

6. MRF Portal

22.09.2025 തീയതിയിലെ സർക്കാർ ഉത്തരവ് പ്രകാരം അംഗ സമാശ്വാസ നിധി (മെമ്പർ റിലീഫ് ഫണ്ട്) പദ്ധതി അപേക്ഷ സമർപ്പണം Online ആക്കുന്നതിന് ഉത്തരവായിട്ടുള്ളതാണ്.

ഗുരുതര രോഗം ബാധിച്ച സഹകാരികൾക്ക് ഈ പദ്ധതി പ്രകാരം ധനസഹായത്തിനുള്ള അപേക്ഷ സമർപ്പിക്കുന്നതിനുള്ള നടപടിക്രമങ്ങൾ ലളിതമാക്കുന്നതിനും, അപേക്ഷകൾ വേഗത്തിൽ സംസ്ഥാന ഉന്നതതല കമ്മിറ്റിയുടെ പരിഗണനയ്ക്ക് സമർപ്പിക്കുന്നതിനും, സഹകരണ സംഘം രജിസ്ട്രാർ ഓഫീസിലെ അപേക്ഷാ പരിശോധനയുമായി ബന്ധപ്പെട്ട ജോലിഭാരം കുറയ്ക്കുന്നതിനും വേണ്ടിയാണ് Online സംവിധാനം നടപ്പാക്കാൻ തീരുമാനിച്ചിട്ടുള്ളത്. ഇതുവഴി, അപേക്ഷകർക്ക് സ്വന്തമായോ, അക്ഷയ സെന്ററുകൾ വഴിയോ വെബ് പോർട്ടലിലൂടെ അപേക്ഷ സമർപ്പിക്കുവാനും, സമർപ്പിച്ച അപേക്ഷയുടെ നിലവിലെ സ്ഥിതി (സ്റ്റാറ്റസ്) അറിയുവാനും സാധിക്കുന്നു. MRF portal വികസിപ്പിക്കുന്നതിന് തുടർനടപടികൾ സ്വീകരിച്ചുവരുന്നു.

7. BRANDING & MARKETING OF CO-OPERATIVE PRODUCTS

സഹകരണ മേഖലയിലെ ഉൽപ്പന്നങ്ങളുടെ ഗുണനിലവാരം ഉറപ്പ് വരുത്തി coopkerala എന്ന ഏകീകൃത ബ്രാൻഡിംഗ് കൊണ്ടുവന്ന് വിപണി ശൃംഖല

കെട്ടിപ്പടുത്തിയിട്ടുണ്ട്. സഹകരണ വകുപ്പ് ആരംഭിച്ച "Branding & Marketing of Co-operative Products" പദ്ധതിയുടെ ഭാഗമായി സഹകരണ ഉൽപ്പന്നങ്ങളുടെ ഗുണനിലവാരത്തിന്റെയും നിലവിലുള്ള സുരക്ഷ സ്റ്റാൻഡേർഡുകളുടെയും അടിസ്ഥാനത്തിൽ കേന്ദ്ര ഗവണ്മെന്റ് അംഗീകാരമുള്ള coopkeralaസർട്ടിഫിക്കേഷൻ മാർക്ക് നൽകി വരുന്നു. ഗുണമേന്മയുള്ള വിവിധ സഹകരണ ഉത്പന്നങ്ങൾ കോപ്കേരള (coopkerala) ബ്രാൻഡോടുകൂടി ആമസോൺ ഓൺലൈൻ പ്ലാറ്റ്ഫോമിലും എത്തിയിട്ടുണ്ട്.

8. പഴവർഗ്ഗച്ചെടി തോട്ടങ്ങളുടെ വ്യാപനം

കേരളത്തിൽ പഴവർഗ്ഗക്കൃഷി വികസനം ലക്ഷ്യമിട്ട് സഹകരണവകുപ്പ് പ്രാഥമിക വായ്പാ സഹകരണ സംഘങ്ങൾ വഴി ആവിഷ്കരിക്കുന്ന പദ്ധതിയാണിത്.

കർഷകരുടെ സ്വന്തം ഭൂമിയിലോ, കർഷകരിൽ നിന്നും പാട്ടത്തിനെടുത്ത ഭൂമിയിലോ കേരളത്തിലെ പ്രാഥമിക കാർഷിക വായ്പാ സംഘങ്ങളിലൂടെ ഉയർന്ന മൂല്യമുള്ള പഴവർഗ്ഗ മരങ്ങൾ വാണിജ്യാടിസ്ഥാനത്തിൽ കൃഷിചെയ്തു അവയിൽ നിന്നുള്ള ഫലങ്ങൾ വിളവെടുപ്പു നടത്തി വിപണനം ചെയ്യുക, ഒട്ട് തൈകൾ 'Coop Kerala' സർട്ടിഫിക്കറ്റ് നൽകി വിപണനം ചെയ്യുക, ഡ്രൈ ഫ്രൂട്ട്സ് ഉൽപ്പാദിപ്പിക്കുക എന്നിവയാണ് ലക്ഷ്യം വയ്ക്കുന്നത്. ഈ പദ്ധതിയിലൂടെ കേരളത്തിൽ ഉപയോഗിക്കാതെ കിടക്കുന്ന ഭൂമി കൃഷിയോഗ്യമാക്കാനാകും.

9. ഫെനി നിർമ്മാണം

കേരളത്തിൽ സുലഭമായി ലഭിക്കുന്ന കശുമാങ്ങ (Cashew apple) ഉപയോഗിച്ചു പ്രാഥമിക വായ്പാ സഹകരണ സംഘങ്ങൾ വഴി ഫെനി ഉല്പാദിപ്പിക്കുന്നതിനും കൺസ്യൂമർഫെഡ് ഔട്ട്ലെറ്റുകൾ വഴി വിപണനം നടത്തുന്നതിനുമുള്ള പദ്ധതിയാണിത്.

പദ്ധതി നടപ്പിലാക്കുന്നതിലൂടെ നമ്മുടെ നാട്ടിൽ യഥേഷ്ടം ലഭിക്കുന്നതും നിലവിൽ ഉപയോഗമില്ലാതെ പാഴായി പോകുന്നതുമായ കശുമാങ്ങ ഫലപ്രദമായി ഉപയോഗിക്കുന്നതിനും, കൺസ്യൂമർ ഫെഡറേഷൻ ഉൾപ്പെടെ സംഘങ്ങളുടെ വരുമാനം വർദ്ധിപ്പിക്കുന്നതിനും സാധിക്കുന്നു. ലാഭത്തിൽ പ്രവർത്തിക്കുന്ന സഹകരണവായ്പാ സംഘങ്ങളുമായി ചേർന്നാണ് ഈ പദ്ധതി നടപ്പിലാക്കാൻ ഉദ്ദേശിക്കുന്നത്.

10. സഖി പദ്ധതി

പ്രമുഖ സഹകരണ സ്ഥാപനമായ വനിതാ ഫെഡറേഷൻ വഴി കേരളത്തിലെ വനിതാ സഹകരണ സംഘങ്ങളുടെ പ്രവർത്തനത്തിന് കൂടുതൽ ദിശാബോധം നൽകുന്നതിനും വനിതകൾക്ക് കൂടുതൽ തൊഴിലവസരങ്ങൾ ലക്ഷ്യമിട്ട് പരിശീലനത്തിലൂടെയും, ശേഷി വികസനത്തിലൂടെയും വനിതാ അംഗങ്ങളുടെ വൈദഗ്ധ്യം വർദ്ധിപ്പിക്കുക എന്നതാണ് ഈ പദ്ധതിയുടെ ലക്ഷ്യം.

ഇതിന്റെ ഭാഗമായി നാഷണൽ ആയുഷ് മിഷൻ കേരളയുമായി സഹകരിച്ച് ഗർഭാനന്തര ശുശ്രൂഷയും, നവജാത ശിശു പരിചരണം ഉറപ്പാക്കുന്നതിനും അതുവഴി സ്ത്രീകൾക്ക് തൊഴിലവസരങ്ങൾ സൃഷ്ടിക്കുന്നതിനുമായി ശാസ്ത്രീയവും സമഗ്രവുമായ പ്രസവ പരിപാലന സമ്പ്രദായങ്ങൾക്കുമുള്ള പരിശീലനം, “പരിചരണ സമ്പദ് വ്യവസ്ഥയിൽ” അധിഷ്ഠിതമായ പാലിയേറ്റീവ് കെയർ, ജെറിയാട്രിക് കെയർ, അടിസ്ഥാന രോഗനിർണ്ണയം എന്നീ മേഖലകളിൽ പരിശീലനം തുടങ്ങി തൊഴിലവസരങ്ങൾ സൃഷ്ടിക്കുന്ന വിവിധ പദ്ധതികൾക്ക് ലക്ഷ്യമിടുന്നു.

11. "അങ്ങാടി കേരള" ആപ്പ്.

കേരളത്തിലെ സഹകരണ വിപണന മേഖലയുടെ രൂപം മാറ്റുന്നതിനായി രൂപകല്പന ചെയ്തിരിക്കുന്ന "അങ്ങാടി കേരള" ആപ്പ്, “Coop Kerala” ബ്രാൻഡിന് കീഴിലുള്ള ഉൽപ്പന്നങ്ങൾക്ക് ഏകീകരിച്ച പ്ലാറ്റ്ഫോം ഒരുക്കുന്നതിലൂടെ ഗുണനിലവാരം, അളവ്, വില തുടങ്ങിയ ഘടകങ്ങളിൽ സമത്വം ഉറപ്പുവരുത്തുകയും വിപണിയിലെ നിലവിലുള്ള അഴിമതികളും അപവൃത്തതകളും ലഘൂകരിക്കുകയും ചെയ്യുന്നു. "അങ്ങാടി കേരള" ആപ്പ് ഉപഭോക്താക്കൾക്ക് ലൊക്കേഷൻ അധിഷ്ഠിത സേവനങ്ങൾ മുഖേന സമീപ വിൽപ്പനകേന്ദ്രങ്ങൾ കണ്ടെത്താൻ സഹായിക്കുകയും, ഓർഡർ സൗകര്യങ്ങൾ, തത്സമയ അറിയിപ്പുകൾ, മലയാളം - ഇംഗ്ലീഷ് ഭാഷകളിലുള്ള ഉപയോക്തൃ ഇന്റർഫേസ്, ഉപഭോക്തൃ അഭിപ്രായം, റേറ്റിംഗ് സംവിധാനം എന്നിവയിലൂടെ വിപണനത്തെയും ഉപഭോക്തൃ അനുഭവത്തെയും ദൃഢമാക്കുകയും ചെയ്യുന്നു. ഉൽപ്പാദകരുടെയും ഉപഭോക്താക്കളുടെയും ഇടയിൽ നേരിട്ടുള്ള ബന്ധം സ്ഥാപിക്കുന്നതിലൂടെ ഇടനിലക്കാരെ ഒഴിവാക്കാനും, നടത്തിപ്പ് ചെലവുകൾ ഗണ്യമായി കുറയ്ക്കാനും ഈ ആപ്പ് സഹായകരമാകും.

12. സാങ്കേതിക വിദ്യാധിഷ്ഠിത കൃഷിയിൽ സഹകരണ മേഖലയുടെ നൂതന പദ്ധതി (Co-operative Initiative in Technology Driven Agriculture (CITA)).

സംരംഭകത്വം, സാങ്കേതികവിദ്യ എന്നിവയിലൂടെ കാർഷിക അനുബന്ധ മേഖലകളുടെ മത്സര ക്ഷമതയും പ്രവർത്തന ക്ഷമതയും വർദ്ധിപ്പിക്കുന്നതിനായി, 2022-2023 സാമ്പത്തിക വർഷം മുതൽ സഹകരണ വകുപ്പ് നടപ്പിലാക്കുന്ന പദ്ധതിയാണ് സാങ്കേതിക വിദ്യാധിഷ്ഠിത കൃഷിയിൽ സഹകരണ മേഖലയുടെ നൂതന പദ്ധതി (Co-operative Initiative in Technology Driven Agriculture (CITA). കൃഷിയെ പ്രോത്സാഹിക്കുന്നതിനും, അതിന്റെ ഉന്നമനത്തിനുമായി സഹകരണ മേഖലയുടെ പിന്തുണയോടെ കാർഷികോൽപ്പന്നങ്ങളുടെ ഉൽപാദനം, സമാഹരണം, സംഭരണം, മൂല്യ വർദ്ധിത ഉൽപ്പന്നമാക്കൽ, ചില്ലറ വിൽപന എന്നിവയെ പരിപോഷിപ്പിച്ച് 5 വർഷത്തിനുള്ളിൽ കേരളത്തിൽ കാർഷിക വികസന മുന്നേറ്റമുണ്ടാക്കുക എന്നതാണ് പദ്ധതിയുടെ ലക്ഷ്യം. ടി പദ്ധതിയിൽ ഉൾപ്പെടുത്തി 2022-23 സാമ്പത്തിക വർഷം മുതൽ നാളിതുവരെ 47 സഹകരണസംഘങ്ങൾക്ക് 1322.832ലക്ഷം രൂപ അനുവദിച്ച് നൽകിയിട്ടുണ്ട്.

13. കേരള ബാങ്കിന്റെ മൊബൈൽ ആപ്ലിക്കേഷൻ ബാങ്കിംഗ് സേവനങ്ങൾ നടത്തുന്നതിനോടൊപ്പം പുതിയ നിക്ഷേപ അക്കൗണ്ടുകൾ ആരംഭിക്കുക, സ്ഥിര നിക്ഷേപ സർട്ടിഫിക്കറ്റ് ഡൗൺലോഡ്, സ്റ്റേറ്റ്മെന്റ്, ചെക്ക് ബുക്കുകൾ തുടങ്ങിയ എല്ലാ സേവനങ്ങളും ലഭ്യമാണ്. കോർ ബാങ്കിംഗ്, മറ്റു അനുബന്ധസേവനങ്ങൾ എന്നിവയുടെ അടുത്ത ഘട്ടത്തിന്റെ ഭാഗമായി രാജ്യത്തെ ഐറ്റി മേഖലയിലെ പ്രമുഖരെ ഉൾപ്പെടുത്തി ഐറ്റി കോൺക്ലേവ് സംഘടിപ്പിച്ചു.

14. മികവ് 2024

സഹകരണ വകുപ്പിലെ ഉദ്യോഗസ്ഥർക്ക് കാലാനുസൃതമായി പുതിയ കാലഘട്ടത്തിന്റെ വെല്ലുവിളികളെ ഏറ്റെടുക്കുന്നതിന് സജ്ജമാക്കുന്നതിലേക്കായി ഓൺലൈൻ സാധ്യതകളെ പ്രയോജനപ്പെടുത്തി മികവ്-2024 പരിശീലന പരിപാടി ആവിഷ്കരിച്ചു നടപ്പാക്കി.

15. സഹകരണ നിയമം രണ്ടാം ഭേദഗതി ചട്ടം 50 എ പ്രകാരം സഹകരണ സംഘങ്ങളിൽ പുതുതായി

തെരഞ്ഞെടുക്കപ്പെടുന്ന ഭരണ സമിതി അംഗങ്ങൾക്ക് പരിശീലനം നിർബന്ധമാക്കിയ സാഹചര്യത്തിൽ ഐ സി എം, ACSTI, സ്റ്റേറ്റ് കോ-ഓപ്പറേറ്റീവ് യൂണിയൻ എന്നീ സ്ഥാപനങ്ങൾ വഴി 4161 പേർക്ക് പരിശീലനം നൽകുകയുണ്ടായി.

16. കേരളത്തിലെ സമസ്ത മേഖലയിലുമുള്ള കലാകാരന്മാരെ സഹകരണ അടിസ്ഥാനത്തിൽ സംഘടിപ്പിച്ചു അവരുടെ തൊഴിൽ, സാമൂഹിക സാമ്പത്തിക ഉന്നമനത്തിനായി പദ്ധതികൾ ആവിഷ്കരിക്കുകയും ക്ഷേമത്തിനായി പ്രവർത്തിക്കുകയും ചെയ്യുക, അംഗങ്ങളുടെ ഇടയിൽ കലാസാംസ്കാരിക കൂട്ടായ്മ വളർത്തിയെടുക്കുക, കലാസാംസ്കാരിക പ്രവർത്തനങ്ങളെ പ്രോത്സാഹിപ്പിക്കുക, അംഗങ്ങളുടെ കലാസൃഷ്ടികൾ അവതരിപ്പിക്കുന്നതിന് വേദിയൊരുക്കുകയും അതിനായി പ്രദർശനങ്ങളും ക്ലാസുകളും സെമിനാറുകളും ചർച്ചാപരിപാടികളും ഒരുക്കുകയും ചെയ്യുക, എല്ലാ നാടൻ കലകളും അനുഷ്ഠാനങ്ങളും പാരമ്പര്യ കലകളും ഉൾപ്പെടുന്ന പൈതൃക കലാസംസ്കാരത്തെ പരിപോഷിപ്പിക്കുക തുടങ്ങിയ ലക്ഷ്യങ്ങളോടുകൂടി കോട്ടയം ആസ്ഥാനമായും കേരള സംസ്ഥാനം മുഴുവൻ പ്രവർത്തനപരിധിയായും Kerala State Artist & Artistes Co-operative Society Ltd. No. 4506 (AARTICS) എന്ന പേരിൽ കലാകാരന്മാരുടെ സഹകരണസംഘം പ്രവർത്തനം ആരംഭിച്ചിട്ടുണ്ട്.

17. സംസ്ഥാനത്തിന്റെ സമഗ്രവികസനത്തിനുകും വിധം സഹകരണമേഖലയെ ശക്തിപ്പെടുത്തുന്നതിനായി സംസ്ഥാനത്തെ ഭിന്നശേഷിക്കാരുടെ ഉന്നമനത്തിനായി ഭിന്നശേഷിക്കാരുടെ പുനരധിവാസം, വിദ്യാഭ്യാസ ഉന്നമനം, സാമ്പത്തിക പുരോഗതി, തൊഴിൽ ലഭ്യത എന്നിവ ലക്ഷ്യമാക്കി ഒരു സഹകരണ സംഘം രൂപീകരിക്കുന്നതിന് തീരുമാനിക്കുകയും, സർക്കാരിന്റെ നൂറുദിന കർമ്മ പരിപാടിയിലുൾപ്പെടുത്തി സംസ്ഥാനത്തെ സഹകരണ വകുപ്പിന്റെ കീഴിൽ ഭിന്നശേഷിക്കാർക്കായി കോട്ടയം ജില്ല ആസ്ഥാനമായി സംസ്ഥാനം മുഴുവൻ പ്രവർത്തന പരിധിയാക്കി കേരള സംസ്ഥാന ഡിഫറൻഷ്വൽ എബിൾഡ് സഹകരണ സംഘം എന്ന പേരിൽ സഹകരണ സംഘം രൂപീകരിച്ചിട്ടുണ്ട്.

18. കേരള സർക്കാർ സഹകരണ വകുപ്പ് രണ്ടാം 100 ദിന പരിപാടിയുടെ ഭാഗമായി ഗുണമേന്മയുള്ള സാന്ത്വന പരിചരണം സഹകരണ മേഖലയിലൂടെ എന്ന

ഉദ്ദേശ്യത്തോടെ സഹകരണ ആശുപത്രികളുടെ നേതൃത്വത്തിൽ പാലിയേറ്റീവ് കെയർ പദ്ധതി നടപ്പിലാക്കിയിട്ടുള്ളത്. വാർദ്ധക്യത്തെയും രോഗത്തെയും അഭിമുഖീകരിക്കുന്നവരും ആരും ആശ്രയിച്ചിട്ടില്ലാതെ കഴിയുന്നവർക്കും ചികിത്സാ സൗകര്യവും പരിചരണവും ലഭ്യമാക്കുന്ന സംവിധാനമാണിത്. 23 ആശുപത്രി സഹകരണ സംഘങ്ങൾ പാലിയേറ്റീവ് കെയർ പദ്ധതിയിൽ വരുന്നു.

19. സഹകരണ മേഖലയിലേക്ക് കൂടുതൽ യുവാക്കളെ ആകർഷിക്കുന്നതിനായി യുവ സംരംഭകർക്കും സേവന ദാതാക്കൾക്കുമായി സംസ്ഥാനത്ത് വിവിധ ജില്ലകളിലായി 32 യുവജന സഹകരണ സംഘങ്ങൾ രൂപീകരിച്ച് രജിസ്ട്രേഷൻ നടപടി പൂർത്തിയാക്കിപ്രവർത്തനം ആരംഭിച്ചു.

20. ഗിഗ് ഓൺലൈൻ പ്ലാറ്റ്ഫോം മേഖലയിൽ ജോലി ചെയ്യുന്നവരുടെ ക്ഷേമത്തിനായി കേരള ഷോപ്പ് ആന്റ് കോമേഴ്സ്യൽ എസ്റ്റാബ്ലിഷ്മെന്റ് ആന്റ് ഗിഗ് വർക്കേഴ്സ് വെൽഫെയർ സംഘം എന്ന പേരിൽ ഫെഡറൽ സഹകരണ സംഘവും രൂപീകരിച്ചു.

21. വിവിധ ഐറ്റി, ഐറ്റി അനുബന്ധ സ്ഥാപനങ്ങൾ എന്നിവിടങ്ങളിലുള്ള യുവ സാങ്കേതിക വിദഗ്ധർ, പ്രൊഫഷണൽസ് എന്നിവരെ ഉൾപ്പെടുത്തി കേരള സ്റ്റേറ്റ് ഐ ടി പ്രൊഫഷണൽ കോ-ഓപ്പറേറ്റീവ് സൊസൈറ്റി രൂപീകരിച്ചു.

22. പ്രാദേശിക, ദേശീയ അന്തർദേശീയ കായിക വിനോദങ്ങൾ പ്രോത്സാഹിപ്പിക്കുക, കുട്ടികൾക്കായി കായിക പരിശീലനം നടത്തുക, ആയുഷ് വകുപ്പുമായി സഹകരിച്ച് യോഗ ക്ലാസുകൾ ആരംഭിക്കുക, പ്രകൃതി ചികിത്സ, ആയുർവേദ ചികിത്സ പ്രോത്സാഹിപ്പിക്കുക തുടങ്ങിയവയ്ക്കായി കേരള സ്റ്റേറ്റ് സ്പോർട്സ് അസോസിയേഷൻ മെമ്പേഴ്സ് സോഷ്യൽ വെൽഫെയർ കോ-ഓപ്പറേറ്റീവ് സൊസൈറ്റി ആരംഭിച്ചു.

23. സഹകരണ വകുപ്പിന്റെ നേതൃത്വത്തിൽ ഇന്ത്യയിലെ ആദ്യത്തെ ഭാഷാ സാഹിത്യ സാംസ്കാരിക മ്യൂസിയത്തിന്റെ ഒന്നാം ഘട്ടം സാഹിത്യ പ്രവർത്തക സഹകരണ സംഘത്തിന്റെ ഉടമസ്ഥതയിലുള്ള നാടകം ഇന്ത്യ പ്രസ് പുരയിടത്തിൽ പൂർത്തീകരിച്ചിട്ടുണ്ട്.

24. സഹകരണ സംഘങ്ങളുടെ ആഡിറ്റ് കൂടുതൽ കാര്യക്ഷമവും കുറ്റമറ്റതും ആക്കുന്നതിലേയ്ക്കായി ടീം

			ആഡിറ്റ് നടപ്പിലാക്കി. ഇതിന്റെ ഭാഗമായി വകുപ്പിലെ എല്ലാ ആഡിറ്റർമാർക്കും തിരുവനന്തപുരം ജില്ലയിലെ അഗ്രിക്കൾച്ചറൽ കോ-ഓപ്പറേറ്റീവ് സ്റ്റാഫ് ട്രെയിനിംഗ് ഇൻസ്റ്റിറ്റ്യൂട്ട് (ACSTI)-ൽ വച്ച് പരിശീലന പരിപാടി ആവിഷ്കരിച്ചു നടപ്പിലാക്കി.
(ബി)	സഹകരണ മേഖലയിൽ കൂടുതൽ വ്യവസായ സംരംഭങ്ങൾ ആരംഭിക്കാൻ നടപടി സ്വീകരിക്കുമോ;	(ബി)	നിർദ്ദേശങ്ങൾ ലഭ്യമാകുന്ന മുറയ്ക്ക് പരിഗണിക്കുന്നതാണ്.
(സി)	സഹകരണ മേഖലയിൽ നിലനിൽക്കുന്ന ആക്ഷേപങ്ങൾ പരിഹരിക്കാൻ സംസ്ഥാന തലത്തിൽ ഒരു മോണിറ്ററിംഗ് കമ്മിറ്റി രൂപീകരിക്കുമോ; എങ്കിൽ വിശദാംശം ലഭ്യമാക്കുമോ?	(സി)	നിലവിൽ പരിഗണനയിലില്ല.

സെക്ഷൻ ഓഫീസർ